

**ናብ ዝኸበርኩም መሪሕነታት ውድባትን ሰልፍታትን፤**

**01.09.2020**

ኤርትራዊ ሃገራዊ ባይቶ ንዲሞክራሲያዊ ለውጢ፤

ሰልፊ ዲሞክራሲ ህዝቢ ኤርትራ፤

ሓድነት ኤርትራውያን ንዲሞክራሲያዊ ለውጢ፤

ኤርትራዊ ሃገራዊ ግንባር፤

ሓድነት ኤርትራውያን ፍትሒ፤

ዝኸበርኩም ዝኸበርኩንን መሪሕነቲ ውድባትን ሰልፍታትን

ኤርትራ ኣብ ዲያስፖራ፤

አቕዲምና ሰላምታና ከነመሓለፈልኩም ንፈቱ። ብምቕጻል ከኣ ኣብ ጥዕናኹምን ስራሓትኩምን ሓገስን ኣሳልጦን ንምነጻልኩም።

ብዛዕባ ህልዊ ኩነታት ሃገርናን ህዝብናን ልዕሊ ዝኾነ ተራ ህዝቢ ኤርትራ ዝለዓለ ኣፍልጦ ስለዘለኩም ብዛዕባ'ዚ ኣልዒልና ክንጽሕፈልኩም ዘጸብቐልና ስለዘይኮነ፡ ክንጽሕፈልኩም ዘገደደና ምኽንያት እምበኣር፡ ገሌኻትኩም ምስ ምጅማር ልዑላውነት ሃገርና ኣትሒዝኩም ንዲሞክራሲያዊ ስርዓትን ስርዓተ ሕግን ብዘይምሕላል ክትቃለሱ ዝጸናሕኩምን ዘለኹምን ኢኹም። ገለ ከኣ ናይ ጊዜ ፍልልይ እንተዘይኮይኑ ንተመሳሳሊ ዕላማ ጊዜኹም፡ ገንዘብኩም ጉልበትኩም መስዋእቲ እናኸፈልኩም ትቃለሱ ምህላውኩም ክብሪ ዝግብኣኩም ምዃኑ ዘተሓትት ኣይኮነን። እንተኾነ ግን እቲ ክብላኡ ዝድለ ዕላማ ክትግበርሲ ይትረፍ፡ ሎሚ ክብ ኩሉ ጊዜ ንላዕሊ፡ ህላውነት ሃገርና ኣብ ሕቶ ዝኣተወሉ፡ ህዝብና ከኣ ሓድነቱ ክብ ማንም ጊዜ ንላዕሊ፡ ዝላሕልሓሉን ዝተበታተነሉን ወቕቲ ምህላዉ ኩላትና እንሰማማዓሉ ሓቂ ኢዩ። ስለምንታይከ ከምዚ ክኸውን ኪኢሉ ንዝብል ሕቶ መብዛሕትና ክንምልሽ እንከሎና፡ ኣጸብዕትና ናብቲ ዲክታቶርያዊ ስርዓትን ኣረጫናዊ ምልካዊ ኣተሓሕዛኡን ኢና እነመልክት። እዚ መኻንያት'ዚ ግን ናይ'ቲ ሓደ ሸነሽ ሓቂ ጥራይ ኢዩ ክኸውን ዝኸእል። እቲ ክልኣይን ቀንድን ሓቂ ግን፡ ዝበዝሐ ኣጸብዕትና ናብ ገዛእ ርእሰና የመልክታ ከምዘለዎ ምዝንጋዕና ኢዩ። እቲ ዘሎ ሰብኣውን ንዋታውን ዓቕሚ ሰብና ኣብ ሓደ ጸሚድና ንናይ ሓባር ዕላማ ከነውዕል ዘይምግባርና እምበኣር፡ እቲ ክልእ ዝዓበየ ናይ ጥፍኣትና መኻንያት ምዃኑ ክንቅበሎ ዘሎና ሓቂ ኢዩ። ነዚ ሓላፍነት'ዚ ዝስከም ከኣ ብሓፈሻ ኩሉ ኤርትራዊ ዜጋ እኳ እንተኾነ፡ ብፍላይ ግን እቲ ዝተወደበን፡ ናይ ዲሞክራሲያዊ ለውጢ ዕላማ ዝዓጠቐን ሸነሽ ኢዩ ዝብል እምነት ኣሎና።

ርግጽ ኢዩ ደንበ ተቋውሞ ኣብ ዲያስፖራ ዝሰመረ ሓይሊ ንምቕም ከባቢ ርብዒ ዘመን ቃልሲ ከምዝገበረን ዝገብር ዘሎን ኩሉ ዝምስክሮ ሓቂ ኢዩ። ውጺኢቱ እንተረኤናዮ ግን ብእውንታ ዘይኮነስ ብኣንጻሩ ኢዩ ዝግለጽ። ዝሓለፈን ዘሎን ተመኩሮ ውድባትና፡ ናይ ምርባሕን፡ ፍልልያት ምግፋሕን ኮይኑ ምጽንሑ፡ ህዝብና ኣብ ደንበ ተቋውሞ ክዓስልስ ይትረፍ፡ ንጡፋት ኣባላት ውድባትን ሰልፍታትን እውን እንተኾነ፡ ተስፋን እምነትን ኣጉዲሎም ኣብ መንገዲ ዘርጠብጠብ ክብሉን ክብ ቃልሲ ክርሕቁን ዝረኣዩ ዘለዉ።

ድሌት መሰረታት ውድባትን፡ ህዝብን፡ ዝተጠርነፈ ደንበ ተቋውሞ ንኸርኢ ናይ ዘውትር ሕቶኡን ድሌቱን ምዃኑ ትስሕትዎ ኣይንብልን ኢና። ስለዚ ከኣ'ዩ፡ መሪሕነቲ ውድባትን ሰልፍታትንሲ ናይ ባይቶም ድሌት ኣሎዎም ዲዩ ዝብል ድሙቕ ሕቶ ህያው ኮይኑ ዘሎ። ብግደ ሓቂ ከኣ ዝሰመረ ናይ ዲያስፖራ ናይ ተቋውሞ ደንበ እንተዝግበርስ፡ ብርግጽ ህዝቢ ናብ ቃልሲ ክዓስልን ዘለዎ ደጋፋት ክህብን እምበር፡ ስለምንታይ ምስዚ ወይ ምስቲ ሰሚርኩም ዝብል ዘሸግር ሕቶ ከምዘይቀርበልኩም ባዕልኻትኩም እትምስክርዎ ሓቂ ኢዩ። ባህግታት ህዝብን ደገፍትኩምን እዚ እንካብ ኮነ እምበኣር፡ እውንታዊ ምላሽ ክትህብሉ ዘይምኽኣልኩም፡ ንኹሉ ደላይ ለውጢ ሕንቅልሕንቅሊተይ ክኸኖ ዘገርም ኣይኮነን። ብተወሳኺ እቲ ዝሓለፈ ነዊሕ ናይ ሓድነት ተመኩሮታትኩም ከምዘረጋገጹ፡ ምፍልላይኩም፡ ኣብ ምውጻእ መደብ ዕዮን መርሓ-መንገድን ዘይኮነስ ኣብ

መዘዘሚ ዋዕላኹም፡- ኣብ ምውጻእን ምምዳብን መሪሕነት ምንባሩ፡ እቲ ብኣትኩሮ ዝዕዘበኩም ሰፊሕ ህዝብና፡ ሽግራትኩም ኣብ ስልጣን ምጭባጥ ኢዩ ዝተባል ናይ ዓውታ ሕሜታን ጠርጠራን ክገብር እንከሎ ካብ ሓቂ ዝወጽዮ ክበሃል ኣይክእልን ኢዩ።

ብመሰረቱ ከኣ ናይ ቀዳምነታት ቀዳምነትኩም፡ ህዝብን ሃገርን ንምድሓን እንተድኣ ነይሩ፣ ነዚ ተግባራዊ ንምግባር፡ ንጹር መርሓ-መንገዲ ክትሕንጽጹን፡ ንዋታውን ሰብኣውን ዓቕምታትኩም ከተወሃህዱን፡ ንክመርሕ እተውጽእም መሪሕነት ከኣ ብውልቃዊ ሕሳባቱ ክመርሕ ዘይከነስ፡ በቲ ዘውጻእኩሙዎ መደብ ዕዮን መርሓ-መንገድን ኢዩ ክመርሕ። ከምዚ እንተድኣ ኮይኑ ከኣ ከም መፈላለዪ መኻንያት ክውሰድ ፍጹም ርዱእ ኣይከነን። ካብኡ ዝገደደ ከኣ፡ ምምዳብን ምምራጽን መሪሕነት ናይ ምፍልላይ ጠንቂ ዝውሰድ እንተኾይኑ፡ እምነት መሪሕነት'ምበር እምነት ስርዓተ-ሕጊ ከምዘየሎ ዘመላኻኽት ዓቢ ጸገም ከምዘሎ ዘመላኻኽት ኢዩ።

- 1. ዲክታቶርያዊ ስርዓት ኢሳያስ ኣሊኽ ዲሞክራሲያዊ ስርዓት ምትካል፣
- 2. ብስርዓተ-ሕጊ እትመሓደር፡ ዲሞክራሲያዊትን ቅዋማዊትን ሃገር ምስራሕ፣

ኣብ ዝተባሉ ወሰንቲ መሰረታዊ-ደን ሓሳባት፡ ማንም ውድብ ይኹን ሰፊፊ ይፈላለ ኢዩ ዝተባል እምነት የብልናን። ነዘን ክልተ መርሓ-ሓሳባት ንምዕዋትን ናይ ሓባር መርሓ-መንገዲ ንምቕያስን ዘጸግም ነገር እንታይ ምዃኑ ንምርዳእ ግን ኣጸጋሚ ኢዩ። እዚ መርሓ-መንገድ'ዚ እንድሕሪ ተቐይሶ ከኣ ዕድመ ዲክታቶርያዊ ስርዓት ኢሳያስ ከምዝሓደር ዘተሓትት ኣይከነን። ምናልባት እቲ ብድሕሪ ምእላይ ዲክታቶርን ምርግጋጽ ቅዋምነት ሃገርን፡ ናይ ሰልፍታት በትረ-ስልጣን ንምሓዝ፡ ዝግበር ውድድራት ኣብ ቅድም ይስራዕ ከይህሉ ግን ዓቢ ስኽፍታ ኣሎና። እዚ ሓቂ እንተድኣ ኮይኑ ከኣ ሰረጌላ ቅድሚ ፈረስ ኣሲርካ ዝተገጸኡ ዕላማ ስለዘየለ፡ እቲ ድሕነት ህዝብን ሃገርን ቅድሚ ኩሉ ዝተባል ብኹሉ ዝጭራሕ ጭርሖ ኣፋዊ ጥራይ ኮይኑ፡ ህዝቢ ካብ ምትዕሻሻው ሓላፊ ካልእ ዘምጽኦ ቁውም-ነገር የብሉን።

ስለዚ እምበኣር እቶም ቅድሚ ሕጂ ዝሓለፉ ወርቃዊ ዕድላት ገምጊምኩም፡ ነዛ ናይ ሕጂ ዘላትና ናይ መወዳእታ ዕድል ብግጥእን ብቕልጡፍን እንተዘይተጠቐምኩሙላ፡ ከም ሃገርን ህዝብን ህላዌና ኣብ ዓቢ ሕቶ ተቐሚጡ ከምዘሎን ታሪኽ ክሓተና ምዃኑን ክዝንጋዕ የብሉን። ብተወሳኺ እዚ ህልዊ ክወገንና ናይ ደንበ ተቋውሞ፡ ኣብዚ ብውልቀ ይኹን ብእኩብ ዝኸይድ ዘሎ ህዝባዊ ምልዕዓላት ንዲሞክራሲያዊ ለውጢ ይኹን፡ ናይ መራኽቢ ብዙሓን ተናጠፍቲ፡ ዝረኣ ዘሎ ሕንፍሽፍሽ፡ ኣሉታዊ ነጸብረቓዊ ውርሻ ወይ ተምሳሌት ናይ ዝጸንሐ ፍልልያት ምዃኑን፡ ድርብ ሕልናዊ ወቕሳ ዘስዕብ ምዃኑ ክዝንጋዕ የብሉን።

ካብ ዝሓለፈ ዓመት ጀሚሩ ብስም ሓሙሽተ ውድባት ክኸይድ ዝጸንሐን ዝኸይድ ዘሎን ተኸታታሊ ዘተ ንሕቶ ዝሰመረ ተቋውሞ፡ ንሕቶ ህዝብና ዝምልሽ ስለዝኸነ፡ ዝሓለፈ ዝፈሸለ ተመኩሮታት ትምህርቲ ብምውሳድ ብዓወት ክትዘዝምዎ መሰረታትኩም ይኹን ሓፋሽ ህዝብና ብዓቢ ተስፋ'ዩ ክጽበዮ ጸሒብን ዘሎን። እንተኾነ ግን እቲ ልዕሊ ዓመት ዘቐጸረ ናይ ሓድነት ጉዕዞኹም ብፍላይ ከኣ እዚ ዳሕረዋይ ልዕሊ 4 ኣዋርሕ ዝወሰደ ጽዑቕ ናይ ሓድነት ስራሓትኩም፡ ኣብ ዝሓለፈ ቅንያት ብሓባር ይኹን ብተናጽል ክትህብዎ ዝጸናሕኩም ቃለ-መሕትት ዝሃበ ስእሊ፣ ኣብ ክንዲ ናይ ሓባር ጥርኑፍ ኣመራርሓን፡ መርሓ-መንገድን እትእውጁ፣ ጌና ግሉጽነት ዝጎደሎን ሃገር ንምድሓን ዘይምጥንን፡ ፈላሚ ዘተ እትጅምሩ ዘለኹም ዘመስል ስእሊ ምሃብኩም፡ ዘሓገስ ኣይነበረን። ብሽነኽኩም ክግበር ዝነበሮ ቀዳምነታት ጌና በኹሩ እናሃለው፡ ብዛዕባ መቃለሲ ቦታን፡ ቀደም ዝነበረ ፍልልያትን ከም ቅድመ-ኩነት ምቕራብ ሜላ ዝጎደሎ ምንባሩ ከየተሓሳሰበና ኣይተረፈን። ኣብ ቃልዕ ቦታ ወዲእኩም "መሪሕነት ትግራይ ኣብ ርእሴና ዝገበሮ ናይ ቅድምን ናይ ቀረባን ኣሉታታት ይኹን ኣብ ዓዲ ዘስተናገዶም ትሕተ ሃገራውያን ብዝምልከት ቅድም ክንዘራረበሉ ኣሎና" ዝተባል ኣበሃህላ ኣድላዪ ኮይኑ እንተድኣ ተራእዩኩም፡ ህዝብኹምን ሃገርኩምን ኣድሊንኩም፡ ምስ ጎረቤት ሃገር ኣብ ዘደራድር ኩነት ምስበጻሕኩም፡ ዝበሃልን ዝግበርን ምዃኑ ንምፍላጥ ፖለቲካኛ ምዃን ዘድሊ ኣይመስለናን። ብግደ ሓቂ ከኣ ምስቲ ኩሉ ኣብ ታሪኽ ተመዝጊቡ ዘሎ ኣሉታዊ ዝበሃል ዘልዓልኩም፡ እውንታዊ ሸነኽ፡ ኣብ ሉዑላውነት ሃገር ኤርትራ ይኹን፡ መጽሊሊ ንስደተኛታት ወገናትና፡ ዘለዎም ነቕ ዘይብል መርገጽ ኣብ ግምት ዘየእቱ፡ ኣብ ባይታ ንዘሎ ወድዓዊ ኩነታት

ዝምጥን ኢዩ አይንብልን። አብ ካልእ አንደበታትኩም እውን፡ ስርዓትን ስርዓተ-ሕግን አብ ዘይብሉ ሃገር ብዛዕባ ምእላይ ስርዓት ህግደፍ ክትጥቀምሉ ዘለኩም ሜላ፡ "ሰላማዊዶ ጎነጻዊ" ዝብል መረላለዪ ሓሳባት ቅድሚ ምቕራብኩም፡ ክዉንነትኩም ብግቡእ ዘይግምጋም ጥራይ ዘይኮነስ፡ ወድዓዊ ኩነታት ምሕደራ ዲክታቶርያዊ ስርዓት ኤርትራ'ውን አብ ጸብጻብ ዘእተወ አይኮነን። ሕጂ'ውን እንተኾነ ንዘሎ ወድዓዊ ኩነታት ብግቡእ ነቢብኩም፡ ውድባዊ ይኹን ውልቃዊ ድሌታትኩም ገቲእኩም ዝሰመረ ናይ ሓባር መሪሕነት አዋዲድኩም፡ ህዝብኩምን ሃገርኩምን ዘድሕን ብሽራት ክትእውጁ'ምበር ዝደጋገም ፖለቲካዊ ፍልስፍናታት ንኤርትራ ይኹን ንህዝቢ ኤርትራ ዘድሕን ስንቁ ከምዘይኮነ፡ ደጊምኩም ክትሓስብሉ ንላበወኩም።

ድሕነት ህዝብናን ሃገርናን ልዕሊ ኩሉ  
እግዚአብሔር ንሃገርና ይባርኽ

ካብ ሰሙናዊ ዘተ፡ ንምምላስ ክብርናን ባህልናን  
አብ ሃገረ-ጃርመን፤